

आङ्गिर्हविर्धानः। अग्निः। त्रिष्टुप्

द्यावां ह क्षामां प्रथमे ऋतेनाभिश्चावे भवतः सत्यवाचा।

देवो यन्मर्तान्यजथाय कृण्वन्सीदुद्धोता प्रत्यङ्मसुं यन्॥ १०.०१२.०१

यत्- यदा। देवः- द्योतनशीलोऽग्निः। मर्तान्- मनुष्यान्। यजथाय- उपासनाय। कृण्वन्- कुर्वन्। होता- देवाह्वाता सन्। प्रत्यङ्- प्रत्यङ्चिता सन्। स्वमसुम्- स्वप्राणम्। यन्- प्राप्नुवन्। सीदत्- निषीदति। तदा। प्रथमे- मुख्ये। सत्यवाचा- सत्यवचने। द्यावा क्षामा- द्यावापृथिव्यौ। ऋतेन- अस्माकं प्रकृतिनियत्यनुस्यूतधर्मानुष्ठानेन। अभिश्चावे- अस्मदाह्वाने। भवतः॥१॥

देवो देवान्परिभूः ऋतेन वह्ना नो हव्यं प्रथमश्चिकित्वान्।

धूमकेतुः समिधा भाः ऋजीको मन्द्रो होता नित्यो वाचा यजीयान्॥ १०.०१२.०२

देवः- द्योतनशीलः। देवान्- देवताः प्रति। परिभूः- सर्वव्याप्तः सन्। प्रथमः- मुख्यः सन्। चिकित्वान्- ज्ञानी सन्। ऋतेन- सत्येन। नः- अस्माकम्। हव्यम्- चरुपुरोडाशध्यानभावनादिकम्। वह- प्रापय। धूमकेतुः- प्रथमतया धूमादिमार्गेण ज्ञातः। समिधा- सन्दीपनेन। भाः ऋजीकः- अनन्तरमर्चिरादिमार्गेण ज्ञातः। मन्द्रः- आनन्दमयः। होता- देवाह्वाता। नित्यः- सत्यः। वाचा- मन्त्रेण। यजीयान्- यष्टा च भवसि॥२॥

स्वावृग्देवस्यामृतं यदी गोरतो जातासो धारयन्त उर्वी।

विश्वे देवा अनु तत्ते यजुर्गुहे यदेनी दिव्यं घृतं वाः॥ १०.०१२.०३

स्वावृक्- स्वार्जनः। देवस्य- अग्नेः। अमृतम्- सोमो रसः। यदि- यदा सृष्टः। तदा। अतः- रसतः। गोः- अदितेः। जातासः- उत्पन्ना देवाः। उर्वी- द्यावापृथिव्यौ। धारयन्ते। यत्- यदा। एनी- शुभ्रा अग्नेर्दीप्तिः। दिव्यं घृतं वाः- दिव्यामृतवर्षणम्। गुहे- देवेभ्यो दोग्धि। तदा। विश्वे- सर्वे। देवाः। तत्। ते- तव। यजुः- दानम्। अनु गुः- अनुगायन्ति॥३॥

अर्चामि वां वर्धायापो घृतस्त्रू द्यावाभूमी शृणुतं रौदसी मे।

अहा यद्यावोऽसुनीतिमयन्मध्वा नो अत्र पितरां शिशीताम्॥ १०.०१२.०४

हे अग्ने । अपः- जीवोदकधाराः । वर्धय । घृतसू- वृष्टिप्रदौ । द्यावाभूमी- द्यावापृथिव्यौ । वाम्- युवाम् । अर्चामि- पूजयामि । रोदसी- द्यावापृथिव्यौ । मे- मम मन्त्रम् । शृणुतम् । अहा- सर्वेष्वहःसु । द्यावः- तेजस्विन उपासकाः । असुनीतिम्- प्राणायामम् । असुः प्राणः । तस्य नयनमसुनीतिः । अयन्- प्राप्नुवन्ति । नः- अस्माकम् । मधुना- माधुर्यभावेन । अत्र । पितरा- द्यावापृथिव्यौ । शिशीताम्- संस्कुरुताम् ॥४॥

किं स्विन्नो राजा जगृहे कदस्याति व्रतं चकृमा को वि वैद ।

मित्रश्चिद्धिष्मा जुहुराणो देवाञ्छोको न यातामपि वाजो अस्ति॥ १०.०१२.०५

किं स्विन्- किं वा । राजा- दीप्तिमानग्निः । नः- अस्मान् । जगृहे- गृह्णाति । कत्- किं वा । अस्य- एतस्य अग्नेः । अति व्रतम्- अत्यन्तधर्मम् । चकृम । मित्रः- स्नेहमयः । जुहुराणः- ध्यानमयः । श्लोकः- मन्त्रः । देवान्- देवताः । याताम्- गच्छतु । वाजः- हव्यम् । अस्ति- यद्भवति । अपि- तदपि । देवान् गच्छतु ॥५॥

दुर्मन्त्रत्रामृतस्य नाम सलक्ष्मा यद्विषुरूपा भवाति ।

यमस्य यो मनवते सुमन्त्रे तमृष्व पाह्यप्रयुच्छन्॥ १०.०१२.०६

यत्- यः । सलक्ष्मा- सलक्षणः । विषुरूपा- नानारूपवान् । भवाति- भवति । सः । अमृतस्य- सोमस्य रसस्य संबन्धिनः । नाम- मन्त्रः । दुर्मन्तु- हृदि ध्यानसमये दुर्धरो भवति । यः । यमस्य- नियमाधिदैवतस्योपासको भवति । नियममनुतिष्ठति । तस्य । सुमन्तु- सुखेन धार्यमाणो भवति । ऋष्व- दर्शनीयाग्ने । अप्रयुच्छन्- अप्रमाद्यन् । पाहि- रक्ष ॥६॥

यस्मिन्देवा विदथे मादयन्ते विवस्वतः सदने धारयन्ते ।

सूर्ये ज्योतिरदधुर्मास्यश्चून्परि द्योतनिं चरतो अर्जस्रा॥ १०.०१२.०७

यस्मिन् । विदथे- उपासने । देवाः- देवताः । मादयन्ते- तुष्यन्ति । विवस्वतः- परिचरणवतः । सदने- गृहे । धारयन्ते- आत्मानं स्थापयन्ति । सूर्ये- भास्करे । ज्योतिः- दिवसम् । अदधुः-

धृतवन्तः । मासि- चन्द्रे । अक्तून्- निशाः । अदधुः । अजस्रा- अक्षीणौ सूर्याचन्द्रौ । द्योतनिम्-
दीप्तिम् । परि चरतः ॥७॥

यस्मिन्दे॒वा मन्म॑नि संचर॑न्त्यपी॒च्ये॑ न व॒यम॑स्य वि॒द्वाम् ।

मि॒त्रो नो॒ अत्रादि॑तिरना॒गान्सवि॑ता दे॒वो वरु॑णाय वोचत् ॥ १०.०१२.०८

यस्मिन् । मन्मनि- मनने ध्याने वा । देवाः । सञ्चरन्ति । अस्य- तस्य मननस्य ध्यानस्य गतिम् ।

अपीच्ये- अन्तर्हिते स्थिताम् । न विद्वाम्- न जानीमः । अत्र- अस्मिन्नुपासने । अनागान्- अदुष्टान् ।

नः- अस्मान् । मित्रः- स्नेहाधिदेवता । अदितिः- अखण्डप्रकृतिः । वदतु । सविता देवः-

आत्मसूर्यः । वरुणाय- ऋतस्थाय । वोचत्- वदतु ॥८॥

श्रु॒धी नो॒ अग्ने॒ सद॑ने स॒धस्थे॑ यु॒क्ष्वा रथ॑म॒मृत॑स्य द्रवि॒क्षुम् ।

आ नो॑ वह॒ रोद॑सी दे॒वपु॑त्रे मा॒र्किर्दे॒वाना॑मप॒ भूरि॑ह स्याः ॥ १०.०१२.०९

पूर्वं व्याख्यातम् (१०.०११.०९) ॥९॥